



## Uttanríkis- og mentamálaráðið

Dagfesting:	20. juli 2022
Mál nr.:	21/08685
Málsviðgjørt:	SJ/OYS
Ummælistíð:	20. juli – 27. juli 2022
Eftirkannað:	Lógartænastan dagfestir

### Uppskot til

#### Løgtingslóg um broyting í løgtingslóg um studningslán til at byggja húsarhaldskúla í Klaksvík

(Hækka studningslánið og áseta stuðul til innbúgv og útbúnað)

#### § 1

Í løgtingslóg nr. 68 frá 9. mai 2019 um studningslán til at byggja húsarhaldskúla í Klaksvík, verða gjørdar hesar broytingar:

1. Heitið á løgtingslógini verður broytt til:  
**“Løgtingslóg um studningslán og stuðul til at byggja húsarhaldskúla í Klaksvík”**
2. Í § 1, stk. 1 verður “21 mió. kr.” broytt til “37,3 mió. kr.”
3. Eftir § 1 verður sett nýggj § 1 a.:

“§ 1 a. Heimilað verður landsstýrismanninum at veita stuðul til

keyp av innbúgvi og útbúnaði, í mesta lagi 5 mió. kr. Treytin fyri, at stuðulin verður latin, er, at sjálvsognarstovnurin Húsarhaldskúli Føroya fíggjar 50% av útreiðslunum til keyp av innbúgvi og útbúnaði.

*Stk. 2.* Umframt treytina í stk. 1 kann landsstýrismaðurin áseta aðrar treytir fyri at veita stuðulin.

*Stk. 3.* Ásetingarnar í §§ 2-3 í hesi løgtingslóg eru ikki galdandi fyri stuðul til keyp innbúgvi og útbúnaði, sbrt. stk. 1.”

#### § 2

Henda løgtingslóg kemur í gildi dagin eftir, at hon er kunngjørd.

## Kapittul 1. Almennar viðmerkingar

### 1.1. Orsakir til uppskotið

Verkætlanin at byggja nýggjan húsarhaldsskúla í Klaksvík er ein verkætlan, sum sjálvsognarstovnurin Húsarhaldsskúli Føroya stendur fyri, men sum landskassin, Klaksvíkar kommuna og Bústaðir fígga.

Sambært galdandi lögtingslóg skal verkætlanin í mesta lagi kostað 67 mió. kr. v/mvg, har landskassin og Klaksvíkar kommuna fígga 21 mió. kr. hvør, svarandi til kostnaðin av skúlapartinum, og Bústaðir 25 mió. kr., svarandi til kostnaðin av bústaðareindini.

Aftaná at Húsarhaldsskúlin hevur havt byggingina av nýggja skúlanum í útboði, og skúlin saman við ráðgevanum hevur gjøgnumgingið tilboðini, umframt at tillagingar eru gjørdar í verkætlanini, hevur tað víst seg, at samlaði kostnaðurin er væl hægri enn upprunaliga mett. Sambært skúlanum verður kostnaðurin tilsamans 85,6 mió. kr. v/mvg., íroknað ráðgeving, projektering, eftirlitsarbeiði og aðrir avleiddir kostnaðir.

Viðvíkjandi kostnaðinum, so er tað Húsarhaldsskúlin, sum stendur inni fyri, at hann er rættur, og at hann fer at halda. Var talan um eina verkætlan, har landið var byggiharri, vildi Landsverk sum meginregla havt til uppgávu at granska verkætlanartilfarið, bjóða út og meta um tilboðini, men av tí at talan er um ein sjálvsognarstovn, liggur tann uppgávan hjá skúlanum og teirra ráðgeva.

Húsarhaldsskúlin hevur vent sær til Uttanríkis- og mentamálaráðið við eini umbøn um at hækka stuðulin til byggingina. Uttanríkis- og mentamálaráðið hevur í tí sambandi samskift við Klaksvíkar kommunu og Bústaðir, fyri at finna útav, um tey eru sinnað at rinda meira. Klaksvíkar kommuna er ikki sinnað at rinda meira enn tey 25%, sum hon í minsta lagi skal sambært § 2, stk. 1 í lögtingslóg nr. 68 frá 9. mai 2019 um studningslán til at byggja húsarhaldsskúla í Klaksvík. Bústaðir tekur sær av meirkostnaðinum fyri bústaðareindina, og landskassin vil við hesum broytingaruppskotinum fígga meirkostnaðin av at byggja skúlapartin. Fyri landskassan merkir hetta eina meirútreiðslu á 16 mió. kr.

Sambært TAKS lýkur Húsarhaldsskúlin ikki treytirnar um afturbering av meirvirðisgjaldi sambært mvg-lóggávuni, og skal tí rinda meirvirðisgjald av verkætlanini. Av meirútreiðsluni á 16 mió. kr. eru 11,6 mió. kr. meirvirðisgjald, ið skúlin við hesum broytingaruppskotinum fær játtað úr landskassanum, sum stuðul til verkætlanina. Stuðulin til meirvirðisgjald er ein beinleiðis stuðul, t.v.s. at hann verður ikki latin sum rentu- og avdráttarfrítt lán. Bústaðir tekur sær av meirvirðisgjaldinum fyri bústaðareindina.

Útreiðslubýtið millum landskassan og Klaksvíkar kommunu verður sum niðanfyri, tá ið meirvirðisgjald ikki er íroknað:

- |                      |                                    |
|----------------------|------------------------------------|
| • Landskassin        | 25,4 mió. kr. svarandi til 54,74%  |
| • Klaksvíkar kommuna | 21,00 mió. kr. svarandi til 45,26% |

Sambært § 2, stk. 1 í heimildarlógini er lánið treytað av, at landið fær síðusettan 1. veðrætt í bygninginum. Tinglýsingaravgjaldið er í hesum føri kr. 1.000 umframt 1% av lánsupphæddini,

á leið 300 tús. kr. Tinglýsingaravgjald skal sum meginregla rindast av tí, sum fráboðar eitt skjal til tinglýsingar, í hesum føri landið. Mett verður at rættast er, at upphæddin til tinglýsingaravgjald verður tikin av stuðulsjáttanini við, at upphæddin verður sett á somu høvuðskonto eyðmerkt til tinglýsingaravgjald.

Sambært § 11, stk. 1, nr. 1 í løgtingslóg nr. 66 frá 13. mai 1992 um húsarhaldsskúlar kann landskassin í mesta lagi veita stuðul til bygging ella umbygging á 50%. Vart verður tískil gjørt við, at umbidna broytingin í § 1, stk. 1 í heimildarlógini er at meta sum eitt frávik frá § 11, stk. 1, nr. 1 í løgtingslógini um húsarhaldsskúlar, og kemur ásetingin í § 1, stk. 1 í heimildarlógini síðani at ganga fram um § 11, stk. 1, nr. 1 í løgtingslógini um húsarhaldsskúlar.

Í skipanaruppskotinum frá 2018<sup>1</sup> er nevnt, at innbúgv og útbúnaður ikki er roknað við í byggikostnaðinum fyri verkætlanini, og víst verður í staðin til § 11, stk. 1, nr. 2 í løgtingslógini um húsarhaldsskúlar, ið ásetir, at landið letur 50% av kostnaðinum í stuðli til at keypa innbúgv og útbúnað fyri sambært reglugerð. Eftir at hava viðgjørt henda spurning av nýggjum við skúlan, og fyri at vísa metta veruliga kostnaðin av at byggja ein nýggjan húsarhaldsskúla, verður mettt rættast, at innbúgv við verður tikið við, soleiðis at landskassin fíggjar upp til 5 mió. kr. av tí, sum innbúgv við er mettt at kosta, meðan skúlin sjálvur átekur sær at finna írestandi fígging til innbúgv, á leið 5 mió. kr. í alt tilsamans 10 mió. kr. Stuðulin frá landinum kann tískil ikki fara upp um 50% av veruligu útreiðslunum til at keypa innbúgv og útbúnað fyri, og er hesin stuðulsleistur sum heild í samsvari við galdandi stuðulsleist fyri at keypa innbúgv sambært § 11, stk. 1, nr. 2 í løgtingslóg nr. 66 frá 13. mai 1992 um húsarhaldsskúlar.

Skúlin hevur ikki fingið sín part av fíggingini av innbúgvinum upp á pláss, tí skúlin bíðar eftir at fara í gongd við hetta, til hann hevur fingið loyvi at fara í gongd við verkætlanina. Stuðulin til innbúgv verður latin sum beinleiðis stuðul, t.v.s. at hann verður ikki latin sum rentu- og avdráttarfrítt lán eins og stuðulin til byggingina.

Samlaði kostnaðurin fyri verkætlanina íroknað útreiðslur til projektering og ráðgeving er 85,6 mió. kr. v/mvg, umframt landsins útreiðslur til tinglýsingaravgjald. Av hesum stuðlar landskassin verkætlanini við 37 mió. kr. umframt at landið skal rinda eitt tinglýsingaravgjald á á leið 300 tús. kr. Harumframt verður galdandi heimildarlóg broytt soleiðis at landsstýrismaðurin fær heimild til at játta í mesta lagi 5 mió. kr., tó ikki meira enn 50% av veruligu útreiðslunum, sum stuðul úr landskassanum til at keypainnbúgv og útbúnað, sum Húsarhaldsskúli Føroya hevur tørv á.

## **1.2. Galdandi lóggáva**

Galdandi heimildarlóg er løgtingslóg nr. 68. frá 9. mai 2019 um studningslán til at byggja húsarhaldsskúla í Klaksvík. Sambært lógini kann landsstýrismaðurin í mesta lagi veita 21 mió. kr. sum stuðul til at byggja húsarhaldsskúla í Klaksvík.

## **1.3. Endamálið við uppskotinum**

Endamálið við lógaruppskotinum er at hækka upphæddina, sum landsstýrismaðurin kann veita í stuðli til at byggja húsarhaldsskúla í Klaksvík. Upphæddin verður hækkað við 16 mió. kr. soleiðis at stuðulin úr landskassanum til byggingina í mesta lagi kann verða 37 mió. kr. Av hesum eru 11,6 mió. kr. meirvirðisgjald, ið landskassin fær aftur umframt tinglýsingaravgjald

---

<sup>1</sup> Sí s. 32 í skipanaruppskotinum til Húsarhaldsskúli Føroya, dagfest tann 27. november 2018.

á á leið 300 tús. kr. Stuðulin til byggingin verður veittur sum rentu- og avdráttarfrítt lán. Stuðulin til meirvirðisgjaldið er harafturímóti ein beinleiðis stuðul.

Innbúgv og útbúnaður verður nú tikið við sum stuðul, soleiðis at landskassin fíggjar upp til 5 mió. kr. av tí, sum innbúgv er mettt at kosta, tó ikki meira enn 50% av veruligu útreiðslunum í sambandi við keyp.

#### **1.4. Samandráttur av nýskipanini við uppskotinum**

Uppskotið er ein liður í at fáa bygt nýggja húsarhaldsskúlan í Klaksvík. Verkætlanin er vorðin dýrari enn mettt, og tørvur er tí á at hækka stuðulin úr landskassanum tilsvarandi, umframt at stuðul eisini verður veittur til meirvirðisgjaldið. Hartil er hædd tikin fyri, at stuðul eisini verður latin til at keypa innbúgv og útbúnað, og at tinglýsingaravgjald skal rindast fyri, at landið fær síðusettan 1. veðrætt í bygninginum.

#### **1.5. Ummæli og ummælisskjal**

Uppskotið hevur verið til ummælis hjá **Fíggjarmálaráðnum, Bústaðum, Landsverki, Klaksvíkar kommunu** og **Húsarhaldsskúlanum**.

**Fíggjarmálaráðið** hevði hesar viðmerkingar:

**Bústaðir** viðmerkti

**Landsverk**

**Húsarhaldsskúlin**

### **Kapittul 2. Avleiðingarnar av uppskotinum**

#### **2.1. Fíggjarligar avleiðingar fyri land og kommunur**

Sambært Húsarhaldsskúlanum kostar verkætlanin at byggja nýggjan húsarhaldsskúla í Klaksvík 85,6 mió. kr. v/mvg. Tá er ráðgeving, projektering, eftirlitsarbeiði og aðrir avleiddir kostnaðir íroknað. Landskassin, Klaksvíkar kommuna og Bústaðir stuðla verkætlanini soleiðis, tá ið meirvirðisgjald er íroknað:

- Landskassin 37 mió. kr.
- Klaksvíkar kommuna 21,00 mió. kr.
- Bústaðir 27,6 mió. kr.

Fyri landskassan kemur harafturat upp til 5 mió. kr. í stuðli til innbúgv og útbúnað, tó í mesta lagi 50% av veruligu útreiðslunum, umframt tinglýsingargjald á 300 tús. kr.

Stuðulin úr landskassanum hækkar við 16 mió. kr. í mun til galdandi heimildarlóg umframt stuðulin til innbúgv og útbúnað, umframt tinglýsingargjald. Klaksvíkar kommuna kemur at rinda tað sama, sum hon skuldi sambært galdandi heimildarlóg, meðan Bústaðir kemur at rinda 2,6 mió. kr. v/mvg. meira.

Viðvíkjandi kostnaðinum, so er tað Húsarhaldsskúlin, sum stendur inni fyri, at hann er rættur, og at hann fer at halda. Var talan um eina verkætlan, har landið var byggiharri, vildi Landsverk sum meginregla havt til uppgávu at granska verkætlanartilfarið, bjóða út og meta um tilboðini, men av tí at talan er um ein sjálvsognarstovn, liggur tann uppgávan hjá skúlanum og teirra ráðgeva.

Síðani 2019 hevur Húsarhaldsskúlin fingið útgoldið 1,624 mió. kr. til projekteringina, meðan 13,126 mió. kr. er støðlaðar á fíggjarstøðuni á stovnsnr. 154900 *Húsarhaldsskúlin í Klaksvík, løgustudul*. Á fíggjarlógini fyri 2022 eru játtaðar 4 mió. kr. Sostatt er peningur tøkur til at fara undir byggingina, og peningur skal tí ikki játtast fyrrenn á fíggjarlógini fyri 2023 og 2024, alt eftir, nær byggingin fer í gongd.

Tað er trupult at siga í skrivandi stund, hvussu økta játtanin á 16 mió. kr. til byggingina fellir á fíggjarlógunum fyri 2023 og 2024, tá verkætlanin eftir ætlan er væl ávegis. Mett verður, at útreiðslurnar til byggingina fella soleiðis, at 8 mió. kr. skulu játtast í 2023 og 8 mió. kr. í 2024. Í 2024 skulu harumframt játtast 300 tús. kr. til tinglýsingaravgjaldið.

## **2.2. Umsitingarligar avleiðingar fyri land og kommunur**

Sum kunnugt er Landsverk ikki beinleiðis partur av verkætlanini, tí talan er ikki um eina almenna byggiverkætlan. Uttanríkis- og mentamálaráðið metir, at ymiskir fyrimunir kunnu standast av, at Landsverk fær ein ávísan ráðgevandi leiklut í verkætlanini, havandi í huga, at landið veitir ein munandi stuðul til verkætlanina. Júst hvør hesin leikluturin skal verða er ikki avgjørt enn, men avtalað er við Landsverk, at hetta verður greitt, áðrenn byggingin fer í gongd.

Mett verður ikki, at uppskotið ber við sær umsitingarligar avleiðingar fyri land og kommunur annars.

## **2.3. Avleiðingar fyri vinnuna**

Uppskotið hevur jaligar avleiðingar fyri byggivinnuna.

## **2.4. Avleiðingar fyri umhvørvið**

Uppskotið hevur ongar avleiðingar fyri umhvørvið.

## **2.5. Avleiðingar fyri serstøk øki í landinum**

Byggingin fer at hava jaliga ávirkan á virksemd á staðnum, bæði í byggitíðarskeiðnum og ikki minst, tá byggingin er liðug.

## **2.6. Avleiðingar fyri ávísar samfelagsbólkar ella felagsskapir**

Uppskotið hevur ongar avleiðingar fyri ávísar samfelagsbólkar ella felagsskapir.

## **2.7. Millumtjóðasáttmálar á økinum**

Uppskotið hevur ongar avleiðingar fyri nakrar millumtjóðasáttmálar.

## 2.8. Tvørgangandi millumtjóðasáttmálar

Uppskotið hevur ongar avleiðingar fyri tvørgangandi millumtjóðasáttmálar.

## 2.9. Markaforðingar

Uppskotið hevur ongar kendar markaforðingar við sær.

## 2.10. Revsing, fyrisitingarligar sektir, pantheimildir ella onnur størri inntriv

Lógaruppskotið hevur ongar ásetingar um revsing, útpanting, sektir ella onnur størri inntriv.

## 2.11. Skattir og avgjöld

Lógaruppskotið hevur ongar ásetingar um skattir ella avgjöld.

## 2.12. Gjöld

Lógaruppskotið hevur ongar ásetingar um gjöld.

## 2.13. Áleggur lógaruppskotið likamligum ella lögfrøðiligum persónum skyldur?

Lógaruppskotið áleggur ikki fólki skyldur.

## 2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið heimilar landsstýrismanninum at veita studningslán úr landskassanum til bygging av nýggjum húsarhaldsskúla í Klaksvík. Stuðulin kann í mesta lagi verða 37 mió. kr. til byggingina. Harumframt heimilar lógaruppskotið landsstýrismanninum at veita skúlanum stuðul á 5 mió. kr. At keypa innbúgv og útbúnað, tó í mesta lagi 50% av veruligu útreiðslunum.

## 2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ikki almennum myndugleikum atgongd til privata ogn.

## 2.16. Hevur lógaruppskotið aðrar avleiðingar?

Lógaruppskotið hevur ikki aðrar avleiðingar.

## 2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Nei	Nei

Umsitingarligar avleiðingar	Nei	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Ja	Nei	

## Kapittul 3. Serligar viðmerkingar

### 3.1. Viðmerkingar til ta einstøku greinina

#### Til § 1

Greinin gevur heimild til, at landsstýrismaðurin kann veita stuðul til at byggja nýggjan húsarhaldsskúla í Klaksvík. Stuðulin er 37,3 mió. kr., ið verkætlanin er mett at kosta, meirvirðisgjald íroknað. Íroknað hesa upphædd er tinglýsingaravgjald á leið 300 tús. kr. Lógin heimilar ikki, at meir enn 37,3 mió. kr. verða latnar í studningi, um so er, at verkætlanin gerst dýrari enn ætlað.

Løgtingslógarbroytingin ber við sær, at parturin av stuðlinum, ið landsstýrismaðurin fær heimild at lata, kann verða meira enn 50% av samlaða verkætlanarkostnaðinum fyri skúlapartin. Við hesi heimild verður gjørt frávik til galdandi § 11, stk. 1, nr. 1 í løgtingslóg nr. 66 frá 13. mai 1992 um húsarhaldsskúlar, ið ásetir, at stuðulin, ið verður latin úr landskassanum, er 50%.

#### Stk. 2.

Stuðulin verður veittur sum rentu- og avdráttarfrítt lán.

#### Til § 1 a.

Ásett verður nýggj grein í løgtingslógini, ið gevur landsstýrismanninum heimild til at veita stuðul til at keypa innbúgv og útbúnað til nýggja húsarhaldsskúlan í Klaksvík, í mesta lagi 5 mió., kr. Stuðulin er treytaður av, at sjálvsognarstovnurin Húsarhaldsskúli Føroya sjálvur fær til vegar fígging á 50% av útreiðslunum til innbúgv og útbúnað, og kann stuðulin hjá landinum ikki fara upp um 5 mió., kr., heldur ikki upp um 50% av veruligu útreiðslunum til innbúgv og útbúnað.

#### Stk. 2.

Umframt treytina í stk. 1 kann landsstýrismaðurin áseta aðrar treytir fyri at veita stuðulin. Her verður hugsað um útgjald av stuðli, krøv til keypta innbúgvvið, mannagongdir í sambandi við, at biðið verður um tilboð, o.l.

#### Stk. 3.

Gjørt verður greitt, at stuðul til at keypa innbúgv og útbúnað sbrt. § 1 a, stk. 1 ikki verður latin sum eitt rentu- og avdráttarfrítt lán, sbrt. § 1, stk. 2, men sum beinleiðis stuðul til sjálvsognarstovnin Húsarhaldsskúla Føroya. Stuðulsupphæddin verður tískil heldur ikki roknað við í tí veði, sum landið sambært § 3 í galdandi løgtingslóg skal tinglýsa. Viðmerkt verður, at hesin leitur er í samsvari við § 11, stk. 1, nr. 2 í løgtingslóg nr. 66 frá 13. mai 1992 um húsarhaldsskúlar, um stuðul til at keypa innbúgv og útbúnað.

Uttanríkis- og mentamálaráðið, **dagfesting.**

**Jenis av Rana**  
landsstýrismaður

/ Poul Geert Hansen



**Yvirlit yvir fylgiskjøl:**

Fylgiskjal 1: Javntekstur

Fylgiskjal 2:

Fylgiskjal 3: